

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam
॥ *caturthaskandhē saptaviṃśō'dhyāyaḥ* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ caturthaskandhē saptaviṃśō'dhyāyaḥ ॥

nārada uvāca

itthaṃ puraṇjanam sadhryag vaśamānīya vibhramaiḥ |
puraṇjanī mahārāja rēmē ramayatī patim ॥ 1 ॥

sa rājā mahiṣīṃ rājan susnātām rucirānanām |
kṛtasvastyayanām trptāmahyanandadupāgatām ॥ 2 ॥

tayōpagūdhaḥ parirabdhakandharō
rahō'numantrairapakṛṣṭacētanaiḥ |
na kālaramhō bubudhē duratyayaṃ
divā niśēti pramadāparigrahaḥ ॥ 3 ॥

śayāna unnaddhamadō mahāmanā
mahārhatalpē mahiṣībhujoṣadhiḥ |
tāmēva vīrō manutē param yata -
stamō'bhibhūtō na nijaṃ param ca yat ॥ 4 ॥

tayaivaṃ ramamāṇasya kāmakaśmalacētasaiḥ |
kṣaṇārdhamiva rājendra vyatikrāntaṃ navam vayah ॥ 5 ॥

tasyāmajanayatputrān puraṇjanyām puraṇjanaḥ |
śatānyekādaśa virādāyusō'rdhamathātyagāt ॥ 6 ॥

duhitṛrdaśōttaraśataṃ pitṛmāṭṛyaśaskarīḥ |
śīlaudāryaguṇōpētāḥ paurañjanyaḥ prajāpatē || 7 ||

sa pañcālapatiḥ putrān pitṛvaṃśavivardhanān |
dāraiḥ saṃyōjayāmāsa duhitṛḥ sadṛśairvaraiḥ || 8 ||

putrāṇāṃ cābhavan putrā ēkaikasya śataṃ śatam |
yairvai paurañjanō vaṃśaḥ pañcālēṣu samēdhitāḥ || 9 ||

tēṣu tadrikthahārēṣu gṛhakōśānujīviṣu |
nirūḍhēna mamatvēna viṣayēṣvanvabadhyata || 10 ||

ījē ca kratubhirghōrairdīkṣitāḥ paśumārakaiḥ |
dēvān pitṛn bhūtapatīn nānākāmō yathā bhavān || 11 ||

yuktēṣvēvaṃ pramattasya kuṭumbāsaktacētasāḥ |
āsasāda sa vai kālō yō'priyaḥ priyayōṣitām || 12 ||

caṇḍavēga iti khyātō gandharvādhipatirṇṛpa |
gandharvāstasya balinaḥ ṣaṣṭyuttaraśatatrayam || 13 ||

gandharvyastādṛśīrasya maithunyaśca sitāsītāḥ |
parivṛttyā vilumpanti sarvakāmavinirmitām || 14 ||

tē caṇḍavēgānucarāḥ purañjanapuram yadā |
hartumārēbhirē tatra pratyaśēdhatprajāgaraḥ || 15 ||

sa saptabhiḥ śatairēkō viṃśatyā ca śataṃ samāḥ |
purañjanapurādhyakṣō gandharvairyuyudhē balī || 16 ||

kṣīyamāṇē svasambandhē ēkasmin bahubhiryudhā |
cintāṃ parāṃ jagāmārtaḥ sarāṣṭrapurabāndhavaḥ || 17 ||

sa ēva puryāṃ madhubhuk pañcālēṣu svapārṣadaiḥ |
upanītaṃ baliṃ gr̥hṇan strījitō nāvidadbhayam || 18 ||

kālasya duhitā kācittrilōkīm varamicchatī |
paryatantī na barhiṣman pratyānandata kaścana || 19 ||

daurbhāgyēnātmanō lōkē viśrutā durbhagēti sā |
yā tuṣṭā rājarṣayē tu vṛtādātpūravē varam || 20 ||

kadācidaṭamānā sā brahmalōkānmahīm gatam |
vavrē br̥hadvrataṃ mām tu jānatī kāmamōhitā || 21 ||

mayi saṃrabhya vipulamadācchāpaṃ suduḥsaham |
sthātumarhasi naikatra madyācñāvimukhō munē || 22 ||

tatō vihatasaṅkalpā kanyakā yavanēśvaram |
mayōpadiṣṭamāsādya vavrē nāmnā bhayaṃ patim || 23 ||

ṛṣabhaṃ yavanānām tvām vṛṇē vīrēpsitaṃ patim |
saṅkalpastvayi bhūtānām kṛtaḥ kila na riṣyati || 24 ||

dvāvimāvanuśōcanti bālāvasadavagrahau |
yallōkaśāstrōpanataṃ na rāti na tadicchatī || 25 ||

athō bhajasva mām bhadra bhajantīm mē dayām kuru |
ētāvān pauraṣō dharmō yadārtānanukampatē || 26 ||

kālakanyōditavacō nīsamya yavanēśvaraḥ |
cikīrṣurdēvaguhyaṃ sa sasmitaṃ tāmabhāṣata || 27 ||

mayā nirūpitastubhyaṃ patirātmasamādhinā |
nābhinandati lōkō'yaṃ tvāmabhadrāmasammatām || 28 ||

tvamavyaktagatirbhuṅkṣva lōkaṃ karmavinirmitam |
yā hi mē pṛtanāyuktā prajānāśaṃ praṇēṣyasi || 29 ||

prajvārō'yaṃ mama bhrātā tvaṃ ca mē bhaginī bhava |
carāmyubhābhyāṃ lōkē'sminnavyaktō bhīmasainikaḥ || 30 ||

|| iti śrīmadbhāgavatē mahāpurāṇē pāramahaṃsyāṃ saṃhitāyāṃ
caturthaskandhē puraṇjanōpākhyānē saptaviṃśō'dhyāyaḥ ||